

whakarite ana ki nga tikanga a Wereta. He tini nga tangata i ki i ora ratou i a Wereta, penei ano me nga tangata e ki nei i ora ratou i a Ratana. I hoatu e Wereta tana rongoa ki te tangata i runga i te ingoa o te Matua, o te Tama, o te Wairua Tapu. Penei ano hoki ta Ratana, engari kua huia atu e ia nga anahera tapu ki te taha o te Matua, o te Tama o te Wairua Tapu. Ki te kore te tangata e ora ka ki a Wereta he kore whakapono, penei ano a Ratana raua ko A. F. Williams. I mea au i te nama 62 o Te Pipiwharauora, tau 1903: — "Ko tenei pea he tohunga e kore rawa e whakapa nga ringaringa ki te tangata, engari ko te kupu kau noa kia puta, "Whakatika haere, na to whakapono koe i ora ai." He kupu poropiti enei naku, ina kua tutuki i a Ratana.

E kata ana ahau ki nga kupu a te pakeha e mea nei he pakeha au, a ko ia pea te Maori ina hoki i whakapono ai ki te tohunga. E miharo ana au he aha i riro ke ai ma te pakeha e whakautu aku korero mo Ratana, e tohutoku tatou mo te tikanga o tenei kupu o te tohunga. Kua huri a Ratana i te motu, kua karanga hui nui mana, kua pau tona kaha, a e kore e roa ka hoha te tangata ki a ia, ka pera ano me era atu tohunga.

He kupu whakamutunga maku he, rarangi karaipiture hei whakautu mo nga rarangi Karaipiture a Te Toa Takitini: — "E whakatika hoki nga Karaiti teka, me nga poropiti teka, a ka hoatu e ratou nga tohu nunui, me nga mea whakamiharo; a mehemea e taea, ka mamingatia ano hoki te hunga i whiriwhiria" (Matiu 24:24). "Te hunga i whiriwhiria," ara nga minita, nga pihopa, me nga hinota.

NA REWETI T. KOHERE,

Tihema 26, 1921.

East Cape.

[Ehara i te hanga nga korero a te "Pakeha" nei. Rite tonu te taumaha o tana karawhiu i tana toki mo nga etita, mo Aata Wiremu, mo Ratana, tae atu ki nga pihopa ki nga Hinota ana tawai. E Re kaua e whakapae to ngakau i tuhituhi tahi te Etita me Aata Wiremu i tana reta. Na Aata anake tana reta tae noa ki te tongi whakamutunga. Kei te mohio tonu koe ki a Ngati Wiremu he whanau tino mohio ki a tatou ki to tatou reo me o tatou whakaaro Ko etahi o ratou kei runga noake i a tatou mo nga tikanga Maori. Mo to whakaha mo te korenga o to reta ki te N.Z. Churchman e perehitia ki tenei pepa, i whakamaoritia e ahau, a i tae rawa ki te whare perehi o Te Toa Takitini, kaati i titiro iho te